

شیخ اکبر محی الدین ابن عربی
الحاتمی الطائی الاندلسی

حالات زندگی اور واقعات

ابن عربی فاؤنڈیشن - پاکستان

<http://ibnarabifoundation.com>

Mobile: +92 334 5463996

نام و نسب

ابن عربی کا پورا نام، (جن کو محی الدین (دین کا زندہ کرنے والا) کے لقب سے یاد کیا جاتا ہے)، محمد بن علی بن محمد الطائی الحاتمی تھا۔ مشرق میں آپ کو ابن عربی کہتے ہیں۔ (قاضی ابوبکر بن ابن العربی سے تمیز کرنے کی خاطر آپ کے نام کے ساتھ ال نہیں لگایا جاتا) جب کہ مغرب میں آپ ابن العربی اور ابن سراقہ کے نام سے پہچانے جاتے ہیں۔

ولادت باسعادت

آپ اندلس کے شہر مرسیہ میں رمضان المبارک ۵۱۷ھ کو ایک معزز عرب خاندان میں پیدا ہوئے، جو مشہور زمانہ سنی حاتم الطائی کے بھائی کی نسل سے تھا۔ آپ کے والد مرسیہ کے ہسپانوی الاصل حاکم محمد بن سعید مرزیش کے دربار سے متعلق تھے۔ ابن عربی ابھی آٹھ برس کے تھے کہ مرسیہ پر مؤحدون کے قبضہ کر لینے کے نتیجے میں آپ کے خاندان کو وہاں سے ہجرت کرنا پڑی۔ چونکہ اشبیلیہ پہلے سیموحدون کے ہاتھ میں تھا، اس لئے آپ کے والد نے لشبونہ (حالیہ پرتگال کا دار الحکومت لزبن) میں پناہ لی۔ البتہ جلد ہی اشبیلیہ کے امیر ابویعقوب یوسف کے دربار میں آپ کو ایک معزز عہدہ کی پیشکش ہوئی اور آپ اپنے خاندان سمیت اشبیلیہ منتقل ہو گئے، جہاں پر ابن عربی نے اپنی جوانی کا زمانہ گزارا۔

ابتدائی تعلیم

ابتدائی تعلیم کے مراحل آپ مرسیہ اور لشبونہ میں طے کر چکے تھے۔ اشبیلیہ میں آپ کو اپنے وقت کے نامور عالموں کے قدموں میں بیٹھنے کی سعادت ملی۔ مروجہ دینی اور دنیاوی تعلیم کے حصول کے ساتھ ساتھ آپ کا بہت سا وقت صوفیاء کی خدمت میں گذرتا تھا۔ تصوف کا سلسلہ آپ کے خاندان میں قائم تھا۔ چنانچہ آپ کے چچا محمد عبداللہ بن محمد بن العربی کو اپنی وفات سے تین برس قبل طریقہ کی طرف رجوع کرنے کی توفیق ملی، جس کا سبب ایک نوجوان بنا تھا، جسے خود تصوف کا کوئی علم نہ تھا۔ آپ اپنے گھر کے قریب واقع ایک پنساری کی دوکان پر جا کر بیٹھا کرتے تھے، جو جڑی بوٹیاں بیچتا تھا۔ ایک روز دوکاندار کی غیر حاضری میں آپ وہاں پر بیٹھے ہوئے تھے کہ ایک خوب روٹڑ کا آیا اور آپ کو دوکان کا مالک سمجھتے ہوئے آپ سے ایک خاص پودے کے سفید بیج مانگے۔ آپ ہنس دیئے اور پوچھا کہ وہ کیا ہوتا ہے؟ لڑکے نے کہا کہ اسے ایک تکلیف ہے، جس کا علاج ایک عورت نے اس پودے کے سفید بیج بتایا تھا۔ آپ کے چچا نے کہا کہ میں تمہاری لاعلمی کے سبب ہنسا تھا، کیونکہ اس پودے کا بیج سفید نہیں سیاہ ہوتا ہے۔ اس پر لڑکے نے کہا: چچا میری اس بارے میں لاعلمی کا مجھے کوئی نقصان نہیں پہنچے گا، مگر آپ کی اس سے غفلت آپ کے لئے بہت نقصان کا موجب بنے گی، بالخصوص جب کہ آپ عمر رسیدگی کے باوجود اس کی مخالفت پر اڑے ہوئے ہیں۔ یہ بات ابن عربی کے چچا کے دل کو لگی اور ان کے اندر ایک انقلاب

برپا کرنے اور ان کے طریقہ کی طرف رجوع کا باعث بنی۔

اسی طرح آپ کے ماموں ابو مسلم الخولانی، جو ساری ساری رات عبادت میں گزارتے تھے اور جب ان کی ٹانگیں تھک جاتی تھیں، تو انہیں جھڑیوں سے مارتے تھے اور کہتے تھے کہ تمہیں مارنا بہتر ہے اپنی سواری کے جانور کو مارنے سے۔ وہ کہا کرتے تھے کہ کیا رسول اللہ صلعم کے صحابہ سمجھتے ہیں کہ حضور صرف ان کے لئے ہیں۔ اللہ کی قسم ہم ان پر اس طرح ہجوم کر کے آپ کی طرف بڑھیں گے کہ انہیں پتا چل جائے گا کہ انہوں نے اپنے پیچھے مردوں کو چھوڑا ہے، جو آپ کے مستحق ہیں۔

دوسرے ماموں یحییٰ بن یغمان تھے، جو ایک زمانے میں تلمسان کے بادشاہ تھے۔ ان کے زمانے میں ایک عابد زاہد شخص ابو عبد اللہ التونسی تھے، جو لوگوں سے کنارہ کش تھے اور تلمسان سے باہر ایک جگہ پر رہتے تھے۔ ایک روز وہ شہر میں جا رہے تھے، جب ابن عربی کے ماموں کا اپنے جاہ و حشم کے ساتھ وہاں سے گذر ہوا۔ انہیں بتایا گیا کہ یہ شخص عابد وقت ہیں۔ انہوں نے اپنے گھوڑے کی لگام کو کھینچا اور شیخ کو سلام کیا۔ جواب میں انہوں نے بھی سلام کیا۔ بادشاہ لباس فاخرہ میں ملبوس تھا۔ اس نے پوچھا: اے شیخ کیا میرے لئے ان کپڑوں میں، جو میں نے پہن رکھے ہیں، نماز ادا کرنا جائز ہے؟ شیخ اس پر ہنس دیئے۔ بادشاہ نے ہنسنے کی وجہ پوچھی، تو کہا تمہاری بے سمجھی پر اور اپنے نفس کو نہ جانے پر اور تمہارے حال پر۔ میرے نزدیک تم اس کتے کی طرح ہو، جو ایک مردار کے خون میں سونگھتا پھرتا ہے اور اس کی غلاطت کے باوجود اسے کھاتا ہے۔ مگر جب پیشاب کرتا ہے، تو ٹانگ اٹھاتا ہے تاکہ پیشاب اسے گیلانہ کر دے۔ تم حرام سے بھرے ہوئے برتن کی طرح ہو اور اپنے کپڑوں کے بارے میں پوچھتے ہو، جب کہ لوگوں کے مظالم تمہاری گردن پر ہیں۔ بادشاہ رو دیا۔ گھوڑے سے اتر اور اسی وقت اپنی بادشاہت سے دستبردار ہو گیا اور شیخ کے ساتھ ہولیا۔ شیخ نے تین روز تک اسے اپنے پاس رکھا۔ پھر رسی لے کر اس کے پاس آیا اور کہا: اسے بادشاہ ضیافت کے دن گذر گئے۔ اب اٹھ، جا اور لکڑیاں ڈھو۔ اس کے بعد وہ لکڑیاں اپنے سر پر اٹھا کر لاتا اور انہیں بازار میں لے جایا کرتا تھا۔ لوگ اس کی طرف تکتے تھے اور روتے تھے۔ وہ لکڑیاں بیچتا تھا اور اپنے لئے صرف گذارہ کی رقم رکھتا تھا۔ باقی کے پیسے صدقہ کر دیتا تھا۔ وہ اس شہر میں اپنی موت تک رہا۔ اس کو شیخ کے مقبرے کے باہر دفن کیا گیا۔ لوگ ابن عربی کے زمانے میں اس کی زیارت کے لئے آتے تھے۔ جب شیخ حیات تھے اور لوگ ان سے دعا کرنے کے لئے کہتے تھے، تو وہ کہا کرتے تھے کہ یحییٰ بن یغمان سے دعا کے لئے کہو، کیونکہ وہ بادشاہ تھے، پھر زہد اختیار کیا۔

اگر میں اس ابتلاء میں ڈالا گیا ہوتا، جس میں وہ ڈالا گیا ہے، تو میں شاید زہد اختیار کرنے میں کامیاب نہ ہوتا۔

ابن عربی لکھتے ہیں کہ میں نے اس چیز کا مشاہدہ اپنے زمانہ جاہلیت میں کیا تھا۔ اپنے بارے میں لکھتے ہیں کہ میرا

دخول اس طریقہ میں ۷۰ھ میں ہوا، جبکہ آپ کی عمر بیس برس کی تھی۔ اس بارہ میں بیان کیا جاتا ہے کہ آپ اشبیلیہ کے کسی امیر کبیر کی دعوت میں مدعو تھے، جہاں پر آپ کی طرح دوسرے روساء کے بیٹوں کو بلایا گیا تھا۔ کھانے کے بعد جب جام گردش کرنے لگا اور صراحی آپ تک پہنچی اور آپ نے جام کو ہاتھ میں پکڑا، تو غیب سے آواز آئی: "اے محمد کیا تم کو اسی لئے پیدا کیا گیا تھا؟" آپ نے جام کو ہاتھ سے رکھ دیا اور پریشانی کے عالم میں دعوت سے باہر نکل گئے۔ گیٹ پر آپ نے وزیر کے چرواہے کو دیکھا، جس کا لباس مٹی سے اٹا ہوا تھا۔ آپ اس کے ساتھ ہو لئے اور شہر سے باہر اپنے کپڑوں کا اس کے کپڑوں سے تبادلہ کیا۔ کئی گھنٹوں تک ویرانوں میں گھومنے کے بعد آپ ایک قبرستان پر پہنچے، جو نہر کے کنارے واقع تھا۔ آپ نے وہاں پر ڈیرالگانے کا فیصلہ کیا اور ایک ٹوٹی ہوئی قبر میں جا ترے۔ دن اور رات ذکر الہی میں مصروف ہو گئے اور سوائے نماز کی ادائیگی کے وقت کے اس میں سے نہ نکلتے تھے۔ چار روز کے بعد آپ باہر نکلے، تو علوم کا ایک دریا لے کر لوٹے۔ آپ نے اس کے بعد اپنے شیخ کی زیر نگرانی ایک نو ماہ کا چلہ کاٹا۔ ابن سودکین نے اسے روایت کیا: "میری خلوت فجر کے وقت شروع ہوئی اور فتح (اسرار کا کھلنا) طلوع الشمس سے قبل وقوع میں آئی۔ فتح کے بعد مجھ پر "ابدار" کی حالت وارد ہوئی اور اس کے علاوہ دوسرے مقامات ترتیب وار آئے۔ میں اپنی جگہ پر قائم رہا چودہ مہینوں تک اور ان سارے اسرار تک رسائی حاصل کی، جنہیں میں نے فتح کے بعد تالیف کیا ہے۔ اور میری فتح اس لحظہ میں ایک جذب (کی طرح) تھی"۔ یہاں پر ابن عربی نے جس مقام "ابدار" کا ذکر کیا ہے، اس کی تشریح آپ نے دوسری جگہ پر ان الفاظ میں فرمائی ہے: "ابدار کو انے عالم میں اپنی تجلی کی مثال کے لئے اپنے حکم سے نصب کیا ہے۔ پس وہ خلیفہ الہی ہے، جو عالم میں اللہ کے اسماء اور احکام اور رحمت اور قہر اور انتقام اور عفو کے ذریعہ ظاہر ہوتا ہے، جیسے سورج ظاہر ہوتا ہے چاند میں اور جب وہ پورے کو روشن کر دیتا ہے، تو اس کو بدر (پورا چاند) کہتے ہیں۔ گویا سورج اپنے آپ کو بدر کے آئینے میں دیکھتا ہے"۔

سرکاری ملازمت

آپ پہلے پہل سرکاری ملازمت میں کاتب (سیکرٹری) کے عہدے پر فائز تھے، جو دیوان سلطنت کا اہم عہدہ تھا۔ آپ کے والد وزیر ریاست تھے اور آپ کے خاندان کا شمار ملک کے باوقار لوگوں میں ہوتا تھا۔ اپنے روحانی تجربہ کے بعد آپ نے ملازمت سے ہاتھ اٹھالیا اور طریقہ کے دوسرے لوگوں کی طرح فقر کو اپنا شعار بنایا۔ آپ کے مرشد شیخ یوسف بن یحییٰ الکومی کو خبر پہنچی کہ ابن عربی اپنا وقت قبرستان میں گزارتے ہیں۔ چنانچہ انہوں نے کسی موقع پر کہا کہ سنا ہے کہ ابن عربی نے زندوں کی مجلس کو چھوڑ کر مردوں کی مجلس اختیار کر لیا ہے۔ ابن عربی نے انہیں پیغام بھیجا کہ آپ خود آ کر دیکھیں کہ میں کن لوگوں کے ساتھ مجلس لگاتا ہوں۔ چنانچہ ایک روز وہ ظہر کی نماز ادا کرنے کے بعد قبرستان میں گئے، جہاں پر ابن عربی

حاضر ہونے والی ارواح کے ساتھ بات چیت کر رہے تھے۔ شیخ یوسف دھیرے سے آپ کے پہلو میں جا کر بیٹھے اور ابن عربی نے دیکھا کہ ان کا رنگ فق پڑ گیا تھا۔ ابن عربی نے ان کی طرف مسکرا کر دیکھا، مگر شیخ یوسف اپنے اندرونی کرب کے سبب مسکرا نہ سکے۔ جب مجلس ختم ہوئی، تو استاد کے چہرے پر رونق لوٹ آئی اور انہوں نے شاگرد کی پیشانی کو چوما۔ ابن عربی نے پوچھا: "استاد کون مردوں کے ساتھ مجلس لگاتا ہے، میں یا آپ؟" شیخ یوسف نے کہا: "خدا کی قسم میں مردوں کے ساتھ مجلس کرتا ہوں۔ اگر مجھ پر حال وارد ہو جائے تو میں سب کچھ چھوڑ دوں"۔ اس کے بعد وہ لوگوں سے کہا کرتے تھے کہ جو کوئی لوگوں سے منہ موڑنا چاہتا ہے، اسے فلاں (مراد ابن عربی) کی طرح ہونا چاہیے، کیونکہ اس میں عالم الغیب کی استقامت کا علم ہے اور وہ مخالفت سے نپٹنے کی صلاحیت رکھتا ہے اور وہ عالم الوفاق ہے اور اس میں ایسا علم پایا جاتا ہے، جس پر انسانی قوی قدرت نہیں رکھتے۔"

ابن عربی کی غیر معمولی صلاحیت اور علم کا چرچا اندلس میں پھیلنا شروع ہوا، تو مشہور فلسفی اور قرطبہ کے قاضی القضاة ابو الولید ابن رشد نے آپ کے والد سے کہا کہ کسی وقت اپنے بیٹے کو میرے پاس بھیجیں۔ اس ملاقات کا حال ابن عربی نے فتوحات مکیہ میں خود ان الفاظ میں بیان کیا ہے: "میں ایک روز قرطبہ میں وہاں کے قاضی ابو الولید بن رشد کے پاس گیا۔ انہیں میری ملاقات کا شوق تھا، اس سبب سے، جو انہوں نے میرے بارے میں سن رکھا تھا اور مجھ پر اللہ نے میری خلوت میں جو اسرار رکھو لے تھے، جن کے بارے میں ان کو پتا چلا تھا۔ وہ ان سنی ہوئی باتوں پر تعجب کا اظہار کرتے تھے۔ میرے والد نے مجھے کسی حاجت کے سلسلے میں ان کے پاس بھیجا، اس قصد کے ساتھ کہ وہ مجھ سے ملیں، کیونکہ وہ آپ کے دوستوں میں سے تھے۔ اور میں ابھی بچہ تھا۔ میری مسیبت ابھی نہ بھیگی تھیں۔ جب میں داخل ہوا، تو وہ محبت اور تعظیم کے لئے اپنی جگہ سے اٹھ کھڑے ہوئے اور مجھ سے معاف کیا۔ پھر مجھ سے کہا: ہاں۔ میں نے ان سے کہا: ہاں۔ اس پر ان کو بہت خوشی ہوئی کہ میں نے ان کی بات کو سمجھ لیا تھا۔ پھر میں جان گیا کہ وہ کیوں اس بات پر خوش ہوئے تھے، تو میں نے ان سے کہا: نہیں۔ اس پر ان کو انقباض ہوا اور ان کا رنگ بدل گیا۔ اور انہیں اپنے علم کے بارے میں شک پیدا ہوا۔ انہوں نے کہا: تم نے کشف اور فیض الہی میں اس امر کو کیسا پایا۔ کیا وہ وہی کچھ ہے، جو ہمیں سوچ و بچار سے ملتا ہے؟ میں نے کہا: ہاں اور نہ اور ہاں اور نہ کے مابین روچیں اپنے مواد سے اور گردنیں اپنے اجسام سے اڑتی ہیں۔ ان کا رنگ زرد پڑ گیا اور وہ کانپنے لگے اور بیٹھ کر لاجول پڑھنے لگے اور وہ اس چیز کو جان گئے، جس کی طرف میں نے اشارہ کیا تھا۔ اور یہ عین وہی مسئلہ ہے، جس کا ذکر اس قطب امام یعنی مداوی الکوم نے کیا تھا۔ اور اس کے بعد انہوں نے میرے والد سے مجھ سے ملنے کی خواہش کا اظہار کیا تا کہ وہ میرے سامنے اس چیز (علوم) کو پیش کر سکیں، جو ان کے پاس تھی یہ جاننے کے لئے کہ کیا وہ موافق ہے یا

مخالف۔ کیونکہ وہ ارباب فکر اور (اصحاب) نظر و عقل میں سے تھے۔ انہوں نے اللہ تعالیٰ کا شکر ادا کیا اس بات پر کہ وہ ایسے زمانے میں تھے، جس میں انہوں نے ایک شخص کو دیکھا، جو اپنی خلوت (چلہ) میں جاہل ہوتے ہوئے داخل ہوا اور اس طرح (علم سے مالا مال) خارج ہوا بغیر لیکچروں کے اور بحث (مباحثہ) کے اور بغیر (تحقیقی) مطالعہ کے اور بغیر (استاد کے سامنے) پڑھنے کے۔ انہوں نے کہا کہ اس بات کو ہم نے (دلائل) سے جانا ہے۔ مگر ایسے (استعداد رکھنے والے) ارباب کو ہم نے نہیں دیکھا تھا۔ سو اللہ کا شکر ہے کہ میں ایسے زمانے میں ہوں، جس میں ان ارباب میں سے ایک پایا جاتا ہے، جو بندروازوں کو کھولنے والے ہیں۔ اللہ کا شکر اس بات پر کہ اس نے مجھے اس کو دیکھنے کی خصوصیت سے نوازا"

قطب مداوی الکوم نے اپنے اصحاب کو ایک جگہ پر جمع کر کے جو باتیں کہیں تھیں، ان میں سے یہ فقرے قابل غور ہیں اور غالباً ابن عربی انہیں کی طرف اشارہ کرتے ہیں۔ آپ نے کہا تھا: "ہر علم کے لئے انسان مخصوص ہوتے ہیں، جس کو نہ تو سب لوگ حاصل کر سکتے ہیں اور نہ ہی اس کے لئے وقت میسر ہوتا ہے۔ اس لئے ضروری ہے کہ ہر گروہ میں مختلف فطرتوں کے لوگ پائے جاتے ہوں اور آپس میں موافقت نہ رکھنے والے اذہان موجود ہوں، اگرچہ اس جماعت کا مقصود ایک ہی ہو۔ میری بات کو سمجھنے کی کوشش کرو اور اس کے ہاتھ میں میرے رمزی مفتاح ہے اور ہر مقام کے لئے مقال اور ہر علم کے لئے رجال اور ہر وارد کے لئے حال پائے جاتے ہیں۔" (فتوحات مکیہ۔ جلد اول)۔

ایک اور ہستی کے ساتھ آپ کا ملنا تصوف کے اعتبار سے زیادہ اہمیت کا حامل ہے۔ اور وہ بھی ایک ایسے وقت میں جبکہ آپ کو طریقہ سے وابستہ ہوئے ابھی تھوڑا عرصہ ہوا تھا۔ یہ تھے خضر علیہ السلام، جن کے ساتھ اپنی ملاقات کا ذکر ابن عربی نے فتوحات مکیہ میں ان الفاظ میں کیا ہے: "اور ہم کو خضر علیہ السلام کے بارہ میں ایک عجیب واقعہ پیش آیا۔ وہ یوں ہے کہ ہمارے شیخ ابا العباس رحمۃ اللہ علیہ کے اور میرے درمیان ایک شخص کے بارہ میں ایک مسئلہ جاری ہوا، جس کے ظاہر ہونے کے لئے رسول کریم صلی اللہ علیہ وسلم نے خوش خبری فرمائی تھی۔ اور اس نے مجھے فرمایا کہ وہ فلاں بن فلاں شخص ہے اور میرے آگے ایک شخص کا نام بیان کیا، جس کو میں نام سے جانتا تھا اور دیکھا نہیں تھا۔ لیکن اس کی پھوپھی کے بیٹے کو میں نے دیکھا تھا۔ اور میں اس کے بیان میں متوقف تھا اور اس کو قبول نہ کیا تھا۔ یعنی اس کے بارہ میں اس کی بات کو میں نہیں مانتا تھا۔ کیونکہ میں اس کے بارہ میں علی وجہ البصیرت تھا۔ اور اس میں شک نہیں کہ شیخ عربی کا تیرا اس پر پھر آیا اور شیخ کو دل میں میری اس بات سے رنج ہوا۔ اور مجھے اس سے کچھ آگاہی نہ ہوئی۔ کیونکہ میں اس وقت ابتدائی حال میں تھا۔ اور میں اس سے اپنے گھر لوٹ آیا۔ ابھی میں راستہ میں ہی گھر کی طرف آ رہا تھا۔ اور ایک شخص مجھے ملا جسے میں نہیں جانتا تھا۔ اور اس

نے مجھے ایک بڑے محب مہربان کی طرح پہلے السلام علیکم کہہ کر فرمایا۔ اسے محمد تم کو شیخ ابوالعباس عربی نے فلاں شخص کے بارہ میں جو کچھ ذکر کیا، وہ سچ ہے۔ اس کی تصدیق کرو اور اس شخص کا نام لیا، جس کا ذکر ابوالعباس نے کیا تھا۔ میں نے کہا: بہت اچھا۔ میں نے ان کے ارادہ کو جان لیا اور اسی وقت میں شیخ صاحب مذکور کی طرف لوٹ آیا کہ اس کو اس واقعہ کی اطلاع دوں۔ جب میں شیخ صاحب کے پاس آیا، تو انہوں نے مجھے فرمایا۔ اسے ابوعبداللہ جب میں تیرے پاس کوئی مسئلہ بیان کرتا ہوں، تو تیرا دل اس کے قبول کرنے سے متوقف ہو جاتا ہے، تو مجھے تیرے لئے خضر علیہ السلام تک (کی) ضرورت پڑتی ہے کہ وہ تیرے آگے اس بات کو پیش کریں کہ فلاں شخص کی تصدیق کر لو، جو تیرے آگے بیان کیا گیا۔ یہ واقعہ تمہارے لئے ہر ایک واقعہ کے بارہ میں، جو تم مجھ سے سن کر متوقف ہو جاتے ہو، کہاں تک ہوتا رہے گا۔ میں نے کہا: تو بہ کا دروازہ کھلا ہے۔ فرمایا: قبولیت تو بہ واقع ہو چکی۔ میں نے جان لیا کہ وہ شخص خضر علیہ السلام تھے۔ اور اس میں کچھ شک نہیں ہے کہ میں نے شیخ صاحب مذکور سے اس بارہ میں پوچھا کہ آیا راستہ میں مجھے سے ملنے والے خضر علیہ السلام تھے؟ فرمایا: ہاں وہ خضر علیہ السلام تھے۔

سفر تیونس

ابن عربی نے پہلی بار اندلس کی سر زمین سے باہر کا سفر کیا۔ آپ نے تونس میں ابوالقاسم بن قسی - جو مغرب (مراکش) میں المرادون کے خلاف اٹھنے والے صوفیوں کے بانی قرار دیئے جاتے ہیں۔ کی کتاب **خبر النعلین** کا درس لیا۔ بعد میں آپ نے اس کتاب کی شرح پر ایک مستقل رسالہ تصنیف کیا۔ اسی سفر کے دوران آپ کی ملاقات ابو محمد عبدالعزیز بن ابوبکر القریشی المہدوی کے ساتھ ہوئی، جن کی فرمائش پر آپ نے اندلس کے صوفیا کے تذکروں پر مشتمل اپنی کتاب **روح القدس** لکھی۔ اس کتاب میں پچپن صوفیا کا تعارف کرایا گیا، جن کے ساتھ آپ کا رابطہ رہا جن کے ساتھ آپ کا شاگردگی کا رشتہ تھا۔ غالباً اسی سفر کے دوران آپ کو ابو محمد عبداللہ بن خمیس الکنانی کی خدمت میں حاضر ہونے کا شرف حاصل ہوا، جو پیشہ کے اعتبار سے جراح (سرجن) تھے اور جن کا تذکرہ آپ نے اپنی کتابوں **روح القدس** اور **الدرہ الفاخرہ** میں کیا ہے۔ ان کی صحبت میں آپ ایک سال سے کچھ کم عرصہ رہے تھے۔ ان سے ملنے کے لئے جاتے ہوئے آپ نے اپنے استادوں ابو یعقوب اور ابو محمد الموروری کی سنت کی پیروی کی اور ان کی طرح ننگے پاؤں چل کر گئے۔ جب آپ نصف فاصلہ طے کر چکے تھے، تو آپ کو ایک شخص مخالف سمت سے آتا ہوا ملا، جس نے بتایا کہ شیخ نے مجھے تم سے ملنے اور یہ پیغام دینے کو کہا ہے کہ اپنی جوتیاں پہن لو۔ انہیں تمہاری آمد کا علم ہو چکا ہے اور انہوں نے تمہارے لئے کھانا بھی تیار کر رکھا ہے۔ اس شیخ کے پاس سے واپسی والے روز آپ کی ملاقات دوسری بار خضر علیہ السلام سے ہوئی۔ جس کے

بارے میں آپ لکھتے ہیں :

"پھر دوسری بار میرے لئے ایسا واقعہ پیش آیا کہ میں تیونس کی بندرگاہ میں کشتی کے اندر تھا، تو مجھے پیٹ میں درد پیدا ہوا اور کشتی والے سو گئے تھے۔ اور میں کشتی کے ایک طرف کھڑا ہو گیا اور سمندر کی طرف نظر کی، تو چاند کی روشنی میں دو ایک شخص مجھے نظر آیا۔ یہ رات چودھویں تھی۔ میں نے دیکھا کہ وہ شخص پانی پر چلا آتا ہے اور میرے پاس پہنچ کر میرے ساتھ کھڑا ہو گیا اور ایک قدم اٹھایا اور دوسرے قدم پر تکیہ کیا۔ میں نے اس کے قدم کے نیچے دیکھا کہ اس کو تری پانی کی نہ لگی تھی۔ پھر ایک قدم رکھا اور دوسرا اٹھایا۔ تو دیکھا کہ وہ بھی اسی طرح خشک تھا۔ پھر ان کے ساتھ جو کلام کرنا تھا، وہ انہوں نے فرمایا اور مجھے السلام علیکم فرما کر لوٹ گئے۔ اور بلب دریا ایک بلند ٹیلہ پر جو منارہ واقع ہے، اس کی طرف تشریف لے گئے، جس کی مسافت ہم سے دو میل سے زیادہ تھی۔ انہوں نے اس مسافت کو دو یا تین قدموں میں طے کیا۔ اور میں نے ان کا آواز سنا کہ وہ منارہ کے اوپر اللہ تعالیٰ کی تسبیح و تحمید میں مشغول تھے۔ اور ہمارے شیخ جراح بن خمیس کنانی کی طرف تشریف لے گئے۔ وہ عالی خاندان سے تھے۔ اور بندرگاہ عیدون میں رہتے تھے۔ میں ان کے پاس سے اسی رات کو آیا تھا۔ جب میں شہر میں داخل ہوا، تو ایک صالح مرد سے میری ملاقات ہوئی۔ اس نے مجھے کہا کہ کل رات کو کشتی میں خضر علیہ السلام کے ساتھ آپ کی کیسی گذری۔ انہوں نے آپ کو کیا فرمایا تھا (اور آپ نے انہیں کیا کہا تھا)۔"

عین ممکن ہے کہ اس سفر کے دوران آپ کی ملاقات قطب زمان ابو النجاء المعروف بہ ابو مدین کے ساتھ بھی ہوئی ہو، جو شیخ ابن خمیس الکنانی کے استاد تھے۔ اور جن کے مناقب کا ذکر ابن عربی اپنی کتابوں میں بار بار کرتے ہیں اور ان کا شمار اپنے شیوخ میں کرتے ہیں۔ واپسی کے رستے میں آپ تلمسان میں ابو عبد اللہ الطرطوسی سے ملے، جن کے بارے میں آپ کے دل میں گرہ تھی، کیونکہ یہ بات آپ تک پہنچی تھی کہ وہ شیخ ابو مدین کے خلاف تھے۔ ایک رات خواب میں آپ کو رسول اللہ صلعم کا دیدار ہوا۔ حضور نے پوچھا کہ تم اس شخص سے کیوں کراہت کرتے ہو۔ عرض کیا اس کے ابو مدین سے بغض کرنے کی وجہ سے۔ حضور نے فرمایا: کیا وہ اللہ سے اور مجھ سے محبت کرتا ہے؟ عرض کیا: یا رسول اللہ وہ اللہ اور اس کے رسول سے محبت کرتا ہے۔ فرمایا کہ تم کیوں اس کے ابو مدین سے بغض کرنے کے سبب اس سے بغض کرتے ہو اور کیوں اللہ اور اس کے رسول سے محبت کرنے کے سبب اس سے محبت نہیں کرتے؟ عرض کیا: یا رسول اللہ میں نے اللہ کی قسم خطا کھائی اور غفلت کا مرتکب ہوا، مگر اب تائب ہوتا ہوں اور اس شخص سے تمام انسانوں سے بڑھ کر محبت کرتا ہوں۔ جب بیدار ہوئے، تو قیمتی پارچات اور بہت سی نقدی لے کر ان کے دروازے پر پہنچے اور ساری واردات سنائی، جس پر وہ رو دیئے۔ انہوں نے تحفے کو قبول کیا اور اس رویا کو اللہ کی طرف سے ایک تنبیہ کے طور پر جانا اور ان کے دل سے ابو مدین کے بارے میں ساری کراہت

جاتی رہی اور محبت نے اس کی جگہ لے لی۔ ابن عربی نے اس کراہت کا سبب جاننا چاہا اور کہا کہ ابو مدین ایک صالح شخص ہیں۔ اس نے کہا کہ میں بجایہ میں ان کے پاس تھا، جب عید الاضحیٰ کی قربانی کا گوشت آیا اور انہوں نے سارا اپنے اصحاب میں تقسیم کر دیا اور مجھے اس میں سے کچھ نہ دیا۔ اس سبب سے میں ان سے کراہت کرنے لگا۔ مگر اب میں نے اس سے توبہ کر لی ہے۔

خضر علیہ السلام کے ساتھ آپ کی تیسری ملاقات بھی غالباً اسی سفر کے دوران ہوئی، جس کا حال آپ نے اس طرح بیان کیا ہے: "اس تاریخ کے بعد میں بطور سیر نکلا اور بحر محیط کے کنارہ کنارہ چلا جاتا تھا اور میرے ساتھ ایک دوسرا شخص تھا، جو صالحین کے خرق عادات اور کرامات کا منکر تھا۔ میں ایک ویران اور ٹوٹی پھوٹی مسجد میں داخل ہوا تاکہ میں اور میرا ساتھی اس میں نماز ظہر پڑھیں۔ دیکھا کہ منقطع الی اللہ مردان خدا کی ایک جماعت ہمارے پاس مسجد میں داخل ہوئی اور نماز پڑھنے کا ارادہ فرما رہے تھے اور ان میں وہ مرد بھی تھا، جس نے میرے ساتھ دریا پر گفتگو کی تھی اور جس کے بارہ میں مجھے کہا گیا تھا کہ وہ خضر علیہ السلام ہیں۔ اور ان میں ایک مرد عظیم الشان بڑے قد والا تھا۔ اور میرے اور اس کے درمیان قبل ازیں دوستانہ محبت کی ملاقات ہو چکی تھی۔ پس میں کھڑا ہوا اور ان کو سلام کہا۔ اور انہوں نے مجھے سلام فرمایا اور میرے ساتھ بہت خوش ہوئے اور ہم کو نماز پڑھانے کے لئے امام بنے۔ جب ہم نماز سے فارغ ہوئے، تو امام صاحب نکلے اور میں ان کے پیچھے نکلا اور مسجد کے دروازہ کو آئے۔ مسجد کا دروازہ مغربی جانب بحر محیط کے سامنے اس مقام پر واقع تھا، جس کو بکہ کہتے ہیں۔ میں ان کے ساتھ مسجد کے دروازہ پر بات کر رہا تھا۔ اتنے میں وہ شخص، جس کے بارہ میں نے کہا تھا کہ وہ خضر علیہ السلام ہیں، آئے اور مسجد کے محراب میں سے ایک چھوٹی سی چٹائی اٹھا کر زمین سے قریباً سات گز کی بلندی پر ہوا میں بچھادی اور ہوا میں چٹائی پر کھڑے ہو کر نفل پڑھنے لگے۔ میں نے اپنے ساتھی سے کہا: کیا تم اس مرد خدا کو نہیں دیکھتے کہ وہ کیا کر رہے ہیں۔ اس نے مجھے کہا کہ آپ چلیں اور ان سے پوچھیں۔ میں اپنے ساتھی کو کھڑا ہوا چھوڑ کر اس طرف آیا۔ جب وہ نماز سے فارغ ہوئے، تو ان کو السلام علیکم کہا اور اپنے لئے نظم (کہی ہوئی) ان کو پڑھ کر سنائی:

شغل المحب عن الهواء سرہ فی حب من خلق الهواء و سخرہ
العارفون عقولہم معقولة عن کل کون ترتضیہ مطہرہ
فہمو لدیہ مکرمون و فی الوری احوالہم مجہولہ و مسترہ

(دوست نے محبت کو روک رکھا ہے اور خوش کرتا ہے اس کی محبت میں جس نے ہوا کو پیدا کیا اور اس کو مسخر کیا)

(عارفوں کے عقول معقول ہوتے ہیں۔ ہر ایک کون سے وہ عقل خدا کو پسند آتے ہیں کہ وہ پاک ہوتے ہیں) (پس وہی اس کے نزدیک باعزت ہیں اور لوگوں میں ان کے احوال مجہول اور چھپے ہوئے ہیں)

پس مجھے فرمایا اے فلا نے تم نے کیا کیا۔ تم نے جو کچھ دیکھا وہ اسی منکر کے حق میں تھا اور میرے ساتھی کی طرف اشارہ فرمایا، جو صالحین کی خرق عادات کا منکر تھا۔ اور مسجد کے صحن میں بیٹھا ہوا اس کو دیکھ رہا تھا تا کہ جان لے کہ اللہ تعالیٰ جو کچھ چاہے اور جس کے ساتھ جو چاہے کر سکتا ہے۔ پھر میں نے اپنا رخ اس منکر کی طرف کیا اور اس کو کہا کہ تم اب کیا کہتے ہو۔ اس نے کہا کہ اب دیکھنے کے بعد کیا کہا جاسکتا ہے۔ پھر میں اپنے ساتھی کی طرف لوٹ آیا اور وہ دروازہ مسجد پر میرے انتظار میں تھے۔ ایک گھڑی میں نے اس کے ساتھ بات چیت کی اور اس کو کہا کہ یہ کون صاحب ہیں، جو ہوا میں نماز پڑھ رہے ہیں۔ اور میں نے اس سے جو واقعہ قبل ازیں اس کے ساتھ پیش آیا ذکر نہیں کیا تھا۔ تو مجھے فرمایا کہ یہ خضر علیہ السلام ہیں اور پھر چپ رہی۔" واپسی کے راستے میں آپ عبد اللہ القلفاظ سے ملاقات کے لئے جزیرہ طریف میں رکے۔ وہاں پر ان کے درمیان ایک دلچسپ بحث چل نکلی۔ سوال یہ تھا کہ شا کرغنی اور صابر فقیر میں سے کون افضل ہے۔ ابن عربی نے اپنے لئے فقر کا ہی راستہ اختیار کیا تھا۔ چنانچہ فرماتے ہیں: "میں کسی حیوان کا ہرگز مالک نہیں ہوں اور نہ ہی اس کپڑا کا، جس کو میں پہنتا ہوں۔ کیونکہ وہ بھی میں معین شخص سے، جو مجھے اس میں تصرف کا اذن دے، بطور عاریت لے کر پہنتا ہوں۔ اور اس زمانہ میں کہ جس میں کسی چیز کا مالک ہوتا ہوں، اسی وقت یا بذریعہ ہبہ کے یا بذریعہ آزاد کرنے کے، اگر وہ چیز قابل آزاد کرنے کے ہو، خارج ہو جاتا ہوں۔ یہ حال مجھے اس وقت حاصل ہوا، جبکہ میں نے خدا تعالیٰ کے لئے عبودیت اختصاص کے تحقق کا ارادہ کیا تھا۔ تو اس وقت مجھے کہا گیا کہ تیرے لئے یہ بات درست نہیں ہو سکتی، حتیٰ کہ تجھ پر کسی کی حجت قائم نہ ہو۔ میں نے کہا کہ اگر اللہ تعالیٰ چاہے، تو اس کی بھی حجت مجھ پر نہ ہو۔ تو مجھے کہا گیا کہ یہ بات تمہارے لئے کس طرح درست ہو سکتی ہے کہ خدا تعالیٰ کی حجت تم پر قائم نہ ہو۔ میں نے کہا کہ دلائل اور حجج منکروں پر قائم کئے جاتے ہیں نہ کہ خدا تعالیٰ کی توحید کا اقرار کرنے والوں پر۔ دلائل اور براہین دعاوی اصحاب حظوظ نفس و مال و متاع والوں پر قائم کئے جاتے ہیں۔ اور جو کہے کہ میرا کوئی حق نہیں ہے اور نہ اموال و متاع دنیا میں کوئی حظ و حصہ ہے، اس پر حجج و دلائل قائم نہیں کئے جاتی۔"

ابن عربی ساری عمر فقر کے اصول پر قائم رہے، جس کا ثبوت وہ واقعہ ہے کہ جب آپ کو تونہ کے بادشاہ کی کاوس کی طرف سے ایک مکان بنا کر دیا گیا، جس پر ایک لاکھ درہم صرف ہوئے تھے، تو آپ کا قیام اس مکان میں بہت مختصر عرصے کے لئے تھا۔ کیونکہ ایک روز آپ نے وہ مکان ایک بھکاری کو، جس نے آپ سے بھیک مانگی تھی، یہ کہہ کر دے دیا کہ

میرے پاس دینے کو بس یہی ایک چیز ہے۔

سفر اشبیلیہ سے واپسی

جب آپ سفر سے اپنے شہر اشبیلیہ واپس لوٹے، تو ایک غیر معمولی واقعہ پیش آیا۔ آپ لکھتے ہیں: " میں نے افریقہ میں جامع تونس سے مشرقی طرف واقع ابن ثنیٰ کے محل میں نماز عصر کے وقت ایک معین دن، جس کی تاریخ میرے پاس ہے، کچھ شعر لکھتے تھے۔ پھر میں اشبیلیہ لوٹا۔ اور دونوں شہروں کے درمیان تین مہینوں کا قافلے کا سفر حائل ہے۔ میرا ایک شخص سے ملنا ہوا، جسے میں نہیں جانتا تھا۔ اس نے اتفاقاً طور پر بعینہ وہی اشعار پڑھے، جو میں نے کسی کو لکھ کر نہ بھیجے تھے۔ میں نے اس سے پوچھا کہ وہ اشعار کس کے ہیں۔ اس نے کہا: محمد بن العربی کے، گویا میرا نام لیا۔ میں نے پوچھا کہ اس کے سامنے کس نے پڑھا تھا کہ وہ انہیں حفظ کر سکا۔ اس نے کہا کہ میں ایک رات مشرقی اشبیلیہ میں اصحاب الطریق کی مجلس میں بیٹھا ہوا تھا، جب ایک اجنبی شخص کا، جو سیاح لگتا تھا، وہاں سے گذر ہوا۔ وہ ہمارے پاس بیٹھا اور ہم سے باتیں کرتا رہا۔ پھر اس نے یہ اشعار پڑھے، جو ہمیں پسند آئے اور ہم نے انہیں محفوظ کر لیا۔ پھر ہم نے پوچھا کہ وہ اشعار کس کے ہیں۔ اس نے کہا: فلاں شخص کے اور میرا نام لیا۔ پھر ہم نے کہا کہ ابن ثنیٰ کے محل کو ہم اس ملک میں نہیں جانتے۔ اس نے کہا کہ وہ جامع تونس سے مشرق کی طرف ہے اور وہاں پر وہ اس گھڑی منظوم کئے گئے ہیں۔ پھر وہ ہم سے غائب ہو گیا اور ہم اس کے بارے میں کچھ نہیں جانتے اور نہ ہی ہمیں پتہ ہے کہ وہ ہم سے کیسے رخصت ہوا اور نہ ہی ہم نے اس کے بعد اسے دیکھا ہے۔"

فاس، مراکش میں قیام

اگلے ہی سال ابن عربی پھر فاس (مراکش) میں تھے۔ جب المؤمنون فوجیں دشمن کا مقابلہ کرنے کے لئے اندلس بھیجی گئیں۔ معلوم ہوتا ہے کہ ابن عربی کا رجحان زیادہ سے زیادہ شمالی افریقہ کی طرف ہوتا جا رہا تھا، جہاں پر آپ کو صوفیا کی صحبت ملتی تھی، جن کی قربت آپ کی اپنی روحانی ترقی کے لئے اہم تھی۔ مگر اندلس میں آپ کے والدین مقیم تھے اور دوسرے رشتہ دار رہتے تھے۔ آپ کی دو غیر شادی شدہ بہنیں تھیں۔ خود آپ کی شادی غالباً ہو چکی تھی۔ کیونکہ آپ اپنی صالحہ بیوی مریم بنت محمد بن عبدون بن عبد الرحمن البجائی کا ذکر کرتے ہیں، جو ایک امیر کبیر کی بیٹی تھی اور آپ کی طرح طریقہ پر چلنے کی متنبی تھی۔ انہوں نے خواب میں ایک انسان کو دیکھا، جسے انہوں نے کبھی زندگی میں نہ دیکھا تھا، مگر جو کشف میں انہیں نظر آیا کرتا تھا۔ اس شخص نے پوچھا کہ آیا آپ الطریق پر چلنے کی خواہش مند ہیں۔ آپ نے کہا: اللہ کی قسم میں ایسا کرنا چاہتی ہوں، مگر نہیں جانتی کہ اسے کیسے اختیار کروں۔ اس شخص نے جواب دیا: پانچ باتوں سے: توکل، یقین، صبر،

عزیمت اور صدق کے ساتھ۔ ابن عربی نے خواب کو سن کی تصدیق کی کہ یہی صوفیا کا مذہب ہے۔

ہ میں ابن عربی پھر ایک بار فاس میں تھے، جہاں پر ایک کشف میں آپ کا روحانی درجہ دکھایا گیا۔ آپ بیان کرتے ہیں کہ مسجد الازہر میں، جو عین الجبل کے پہلو میں واقع ہے، آپ نے عصر کی نماز کے دوران ایک نور کو دیکھا، جو ہر چیز کو منور کر رہا تھا، جو آپ کے سامنے تھی، جب کہ آپ یہ تمیز بالکل کھو بیٹھے تھے کہ آگے کیا ہے اور پیچھے کیا۔ اور آپ کشف میں جہتوں میں فرق نہ کر سکتے تھے، بلکہ ایک گلوب کی طرح تھے اور جہتوں کو صرف ایک مفروضے کے طور پر نہ کہ حقیقی رنگ میں تصور کر سکتے تھے۔ اس قسم کا تجربہ آپ کو پہلے بھی ہو چکا تھا، مگر اس کی کیفیت ایسی تھی کہ آپ کو صرف سامنے کی چیزیں دکھائی دیتی تھیں، جب کہ اس کشف نے ہر طرف کی چیزوں کو ظاہر و باہر کر دیا تھا۔

ابن عربی ایک صاف شیشے کی طرح تھے، جس میں ہر چیز کا عکس پڑتا تھا اور وہ پوشیدہ ترین حقیقتوں کو جان جاتے تھے۔ آپ کو کشف میں قطب المتوکلین دکھائے گئے، جو آپ کے استاد ابو محمد عبداللہ الموروری تھے۔ آپ نے کشف میں دیکھا کہ توکل کا سارا مقام ایک چمکی کی طرح آپ کے گرد گھوم رہا ہے۔ ابن عربی نے ان سے ملاقات ہونے پر انہیں اس بارہ میں بتایا، تو وہ مسکرائے اور اللہ کا شکر ادا کیا۔ اسی طرح ابن عربی لکھتے ہیں کہ انہیں اپنے وقت کے قطب الزمان سے بھی ملنے کی سعادت ملی۔ یہ واقعہ ھ میں فاس میں پیش آیا، جب اہل الطریق ابن الحیوان کے باغ میں جمع ہوتے تھے اور ان میں الاشعل القبائلی بھی تھے، جو بجایہ کے رہنے والے تھے اور ان کا ایک ہاتھ شل تھا۔ وہ ہر ملاقات پر صرف قرآن کے بارے میں بات کرتے تھے۔ اور کسی کو ان کے مقام کا علم نہ تھا۔ باتوں باتوں میں اقطاب کا ذکر ہونے لگا۔ ابن عربی نے کہا: بھائیو میں تمہیں اپنے وقت کے قطب کے بارے میں بتاؤں اور اس شخص کی طرف رخ موڑا، جس کے قطب الوقت ہونے کے بارے میں انہیں اللہ نے خواب میں اطلاع دی تھی۔ اس نے کہا کہ وہ بات بیان کرو، جو اللہ نے تمہیں بتائی ہے، مگر اس کا نام نہ لینا۔ جب مجلس ختم ہوئی، تو وہ آپ کے پاس آیا اور اس بات پر شکر یہ ادا کیا کہ ابن عربی نے اس کا راز نہ کھولا تھا۔ پھر اس نے کہا کہ اب جب کہ تمہیں اس بات کا پتہ ہے، اس لئے میرا یہاں پر ٹھہرنا درست نہیں ہے۔ اس کے بعد ابن عربی کی اس کے ساتھ ملاقات نہیں ہوئی

خاتم الاولیاء

592ھ میں فاس کے مقام پر آپ پر خاتم الاولیاء کی حقیقت کھولی گئی۔ معلوم ہوتا ہے کہ آپ کو جلد بعد وطن جانا پڑا، جس کا سبب شاید یہ ہو کہ آپ کے والد کی وفات کے بعد، جو غالباً کے لگ بھگ ہوئی تھی، آپ پر گھر بار کی ذمہ داری آن پڑی تھی۔ چنانچہ جب سے آپ کے خاندان نے آبائی وطن مرسیہ کو چھوڑا تھا، آپ پہلی بار وہاں پر لوٹ کر گئے، جس کا مقصد

وہاں کی جائیداد کو ٹھکانے لگانا ہو سکتا ہے۔ البتہ رستے میں آپ نے مریہ کے مقام پر، جہاں پر ابن عریف (مصنف محاسن المجالس) نے صوفیوں کے لئے تربیتی دائرہ قائم کر رکھا تھا، اپنی کتاب **مواقع النجوم** صرف گیارہ روز کے اندر تصنیف کی۔ یہ 595ھ کی بات ہے، جس سال مریہ کے مقام پر آپ کے دل میں اللہ کی طرف سے یہ بات ڈالی گئی کہ میرے بندوں کو اس کرم کے بارے میں بتاؤ، جو میں نے تم پر کیا ہے۔

بہنوں کی شادی

الدرۃ الفاخرہ میں شیخ صالح العدوی کی سوانح حیات میں ابن عربی لکھتے ہیں کہ شیخ نے آپ سے آپ کی بہنوں کے بارے میں پوچھا، جن کی ابھی شادی نہ ہوئی تھی۔ آپ نے بتایا کہ بڑی کی منگنی امیر ابو الاعلیٰ بن غاذون کے ساتھ ہو چکی ہے۔ مگر شیخ نے کہا کہ امیر اور ابن عربی کے والد دونوں اس شادی سے پہلے وفات پا جائیں گے اور ماں اور دونوں بہنوں کی کفالت ان کے کندھوں پر آن پڑے گی۔ چنانچہ یہی ہوا اور ہر طرف سے ابن عربی پر زور ڈالا جانے لگا کہ وہ ریاست کی ملازمت اختیار کر لیں۔ بلکہ خود امیر المؤمنین کی طرف سے آپ کو یہی پیغام ملا، جس کے لانے والے قاضی القضاة یعقوب ابو القاسم بن تقی تھے، مگر آپ نے انکار کر دیا۔ آپ کو امیر المؤمنین کی خدمت میں حاضر ہونے کو کہا گیا۔ امیر نے آپ کی بہنوں کے بارے میں پوچھا اور مناسب رشتہ تلاش کر کے خود ان کی شادی کرنے کی پیشکش کی، مگر ابن عربی نے کہا کہ وہ یہ کام اپنے طور پر کرنا چاہتے ہیں۔ امیر نے کہا کہ وہ اس سلسلے میں اپنے آپ کو ذمہ دار سمجھتے ہیں۔ غالباً اس طرح وہ ابن عربی کے والد کی خدمات کا صلہ دینا چاہتے تھے۔ جب ابن عربی نے بات کو ماننے سے انکار کر دیا، تو امیر المؤمنین نے انہیں سوچ کر جواب دینے کو کہا اور اپنے دربان کو ہدایت کی کی جب ان کی طرف سے جواب آئے، تو خواہ دن ہو یا رات، اس کی اطلاع انہیں فوراً کر دی جائے۔ ابن عربی وہاں سے رخصت ہو کر گھر لوٹے، تو امیر کا ایلچی امیر کا پیغام لے کر پہنچ گیا، جس میں امیر نے اپنی پیشکش کو دہرایا تھا۔ آپ نے ایلچی کا شکر یہ ادا کیا اور اسی روز اپنے خاندان سمیت فاس کے لئے روانہ ہو گئے۔ دونوں بہنوں کی شادی آپ نے وہاں پر کر دی اور اس طرف سے فارغ ہو کر اپنی دیرینہ خواہش مکہ کی زیارت کے بارے میں سوچنے لگے۔ آپ کی والدہ کا غالباً انہی دنوں میں انتقال ہوا، کیونکہ آپ لکھتے ہیں کہ انہوں نے بیوگی کے سات سال دیکھے۔ آپ کا ارادہ عرصہ سے مشرق کی طرف کوچ کر جانے کا تھا، مگر ماں اور بہنوں کی ذمہ داری کے سبب اس کو ملتوی کرتے رہے۔ مغرب آپ جیسے عبقری انسان کے لئے بہت محدود تھا۔ اور آپ کو نظر آ رہا تھا کہ جب تک آپ کی پذیرائی مشرق میں نہیں ہوگی، اس وقت تک آپ کا مشن دنیائے اسلام کے اندر نہ پھیل سکے گا۔

مغرب میں یوں بھی صوفیا کے خلاف بہت کچھ زہر پھیل چکا تھا۔ ان کے سیاسیات میں حصہ لینے کے نتیجے میں

حکومتیں ان کا قلع قمع کرنے کو پھرتی تھیں۔ ابن عربی نے اشبیلیہ کو جس طرح خاموشی کے ساتھ چھوڑا تھا، اس سے اندازہ ہوتا ہے کہ وہ حکمرانوں کے ساتھ تعلق توڑ چکے تھے۔ ایک اور واقعہ سے بھی اس کی تصدیق ہوتی ہے۔ روح القدس میں ابو محمد عبداللہ بن ابراہیم الملقی الفخار کے تذکرہ میں آپ بیان کرتے

ہیں کہ کس طرح ایک بار سلطان ابو العلی نے آپ کے لئے اور آپ کے ساتھیوں کے لئے دو روز تک کھانا بھجوا دیا تھا، جس میں آپ نے کچھ نہ کھایا۔ بلکہ جب پوچھا گیا، تو کہا کہ آپ اس کھانے کو جائز نہیں سمجھتے، کیونکہ وہ حرام کا کھانا ہے۔ یہ بات مقامی لوگوں نے بہت سنگین جانی اور صوفیا کو خطرہ پیدا ہوا کہ شاید سلطان ان کے خلاف کوئی اقدام اٹھائے گا۔ بعد میں آپ کو ابن الطریف نے کہا کہ ایسا سخت رد عمل نہ دکھایا جاتا، تو بہتر ہوتا۔ آپ نے جواب دیا کہ یہ بات اتنی دیر تک ممکن ہے، جب تک انسان کا اس المال یعنی دین محفوظ رہے۔

595ھ --

قربت الہی کا مقام آپ کو 595ھ کے ماہ محرم میں ایک سفر کے دوران ملا۔ جہاں ایک طرف آپ کو اس انعام کی خوشی تھی، وہاں پر دوسری طرف آپ اس مقام میں اپنی تنہائی کو دیکھ کر ڈر گئے۔ آپ کو یاد آیا کہ ابو یزید اس مقام میں مسکینی اور فقر کے ساتھ داخل ہوئے تھے اور کسی کو وہاں پر نہ پایا تھا۔ آپ نے سوچا کہ اس مقام کو اپنا وطن بنانا ہے، تو وحشت کیسی۔ آخر وطن کے ساتھ ہر کسی کو محبت ہوتی ہے اور وحشت تو بے وطنی سے مخصوص ہے۔ "جب میں اس مقام میں داخل ہو گیا، تب میں نے اس کے پہلوؤں اور مخصوصیات کی دریافت شروع کی۔ اور اگرچہ میں اس میں تھا اور اللہ کے اس سے مخصوص کردہ انعامات کو دیکھتا تھا، مجھے پتا نہیں تھا کہ اس مقام کا نام کیا ہے۔ میں حق تعالیٰ کے اوامر کو اپنے پر تو اتر سے نازل ہوتے ہوئے اور اس کے سفیروں کو اترتے اور مجھ سے مؤانست کرتے ہوئے دیکھتا تھا۔" آپ اس حیرت کے عالم میں تھے کہ آپ کی ملاقات آنحال کے مقام پر ایک صوفی سے ہوئی اور آپ نے عصر کی نماز جامع مسجد میں پڑھی۔ جہاں پر امیر ابو یحییٰ بن واجتن آنکے، جن کے ساتھ آپ کی دوستی تھی۔ انہوں نے آپ کو اپنے ہاں ٹہرنے کی دعوت دی۔ مگر آپ ان کے کاتب (سیکرٹری) کے ہاں ٹہرے، جن کے ساتھ آپ کو مؤانست تھی۔ آپ نے ان کے سامنے اپنے اکلایے کی شکایت کی ایک ایسے مقام پر ہوتے ہوئے، جس میں آپ بہت خوش تھے۔ اور جب کہ وہ آپ کی ڈھارس بندھا رہے تھے، آپ نے ایک شخص کا سایہ دیکھا اور آپ اس کی طرف اٹھے کہ شاید آپ کو اس کے ذریعے مسرت ملے۔ اس نے آپ سے معاف کیا۔ آپ نے غور سے دیکھا کہ وہ ابو عبدالرحمن المسلمی تھے، جن کی روح کو جسم دے کر اللہ نے آپ پر ترس کھاتے ہوئے آپ کی طرف بھیجا تھا۔ "میں نے کہا کہ میں آپ کو اس مقام میں دیکھ رہا ہوں۔ انہوں نے جواب دیا کہ میں نے یہ مقام پایا اور اسی

میں میری موت ہوئی۔ میں اس میں ہوں اور اس میں رہوں گا۔ میں نے ان سے اس میں اپنی سراسیمگی اور دوستوں کی عدم موجودگی کا ذکر کیا۔ انہوں نے کہا کہ اجنبی پریشان ہو جاتا ہے۔ اب جب کہ اس مقام کو پانے میں تم پر عنایت الہی ہو چکی ہے، تمہیں اللہ کا شکر ادا کرنا چاہئے۔ اور میرے بھائی کس کو بھلا یہ مقام ملتا ہے۔ کیا تمہیں یہ بات نہیں بھاتی کہ اس مقام میں حضرت تمہارے ساتھی ہو۔"

ابن عربی عرش الہی کے بارے میں لکھتے ہوئے اپنے ایک کشف کا حال بیان کرتے ہیں، جس کے نتیجے میں آپ کی زندگی کا ایک نیا ورق الٹا گیا۔ "جان لو کہ اللہ نے عرش کو نورانی ستونوں پر، جن کی ماہیت کو میں نہیں جانتا، کھڑا کیا ہے۔ البتہ میں نے ان کو دیکھا ہے۔ اور ان کا نور بجلی سے مشابہ ہے۔ اور ساتھ ہی میں نے اس کا سایہ دیکھا، جس میں بے مقدار راحت ہے۔ اور وہ سایہ اس عرش کے مقعر کا سایہ ہے، جو اس پر مستوی کے نور، یہی الرحمن ہے، کو چھپاتا ہے۔ اور میں نے ایک خزانہ کو عرش کے نیچے دیکھا، جس میں سے یہ الفاظ نکلے۔ لا حول ولا

قوة الا باللہ العلی العظیم۔ اور یہ خزانہ آدم تھے، جن پر اللہ کی صلوات ہوں۔ اور میں نے اس کے نیچے بہت سے دوسرے خزانے دیکھے، جن کو میں پہچانتا تھا۔ اور میں نے خوبصورت پرندوں کو اس کے اطراف میں اڑتے ہوئے دیکھا۔ اس کے خوبصورت ترین پرندوں میں سے ایک کو میں نے دیکھا۔ اس نے مجھے سلام کیا، جس سے مجھے کہا گیا کہ اس کو اپنا ساتھی بنا کر مشرقی ممالک کو جاؤ۔ جب مجھ پر یہ ساری بات کھولی گئی، اس وقت میں مراکش کے شہر میں تھا۔ میں نے پوچھا کہ وہ کون ہے۔ کہا گیا کہ اس کا نام محمد الحصار ہے اور وہ فاس شہر میں ہے۔ اس نے اللہ سے مشرقی بلاد کے سفر کی درخواست کی تھی۔ اس کو اپنے ساتھ لے جاؤں میں نے کہا۔ حکم سر آنکھوں پر۔ میں نے اس سے کہا کہ اللہ نے چاہا تو عین وہی پرندہ میرا ساتھی ہوگا۔ جب میں فاس شہر میں آیا، تو میں نے اس کے بارے میں پوچھ بھیجا۔ وہ میرے پاس آیا۔ میں نے پوچھا کہ کیا اس نے اللہ سے کسی چیز کے بارے میں درخواست کر رکھی تھی۔ اس نے کہا۔ ہاں میں نے کہا تھا کہ مجھے بلاد شرق میں پہنچایا جائے۔ اس پر مجھے کہا گیا کہ فلاں شخص تمہیں ساتھ لے جائے گا اور میں تمہارا اس وقت سے انتظار کر رہا تھا۔ میں نے اس کو وہ میں اپنا ساتھی بنایا اور اسے دیار مصر تک لے کر گیا، جہاں پر اس نے وفات پائی۔ اللہ اس پر رحم کرے۔"

597ھ--

597ھ کے ماہ رمضان میں ابن عربی اپنے ساتھی محمد الحصار کی معیت میں بجایہ میں داخل ہوئے۔ اسی سال آپ کے شیخ ابوالنجاء المعروف بہ ابن مدین نے، جو اس شہر کے باسی تھے، وفات پائی۔ عنوان الدرایہ میں ابن عربی کے اپنے الفاظ میں ایک خواب کو اس طرح بیان کیا گیا ہے۔ "میں نے ایک رات دیکھا کہ میں نے آسمان کے تمام نجوم کے ساتھ نکاح کیا

ہے اور ان میں سے کوئی ستارہ باقی نہ بچا، جس کے ساتھ میں نے بے حد لذت روحانی کے ساتھ نکاح نہ کیا ہو۔ جب میں اس سے فارغ ہوا، تو مجھے حروف عطا کئے گئے، ان کے ساتھ بھی میں نے نکاح کیا۔ میں نے اپنا یہ خواب ایک شخص کو سنائی، جس نے اس کو ایک ایسے شخص کے سامنے پیش کیا، جو خواب شناس اور ان کی تعبیر کا ماہر تھا۔ اور میں نے اس شخص سے کہہ دیا تھا، جس نے خواب کو پیش کرنا تھا کہ میرا ذکر نہ کرے۔ جب اس نے خواب کو پیش کیا، تو وہ بہت مرعوب ہوا۔ اس نے کہا کہ یہ ایسا سمندر ہے، جس کی گہرائی کو کوئی نہیں جان سکتا۔ اس رویاء کے دیکھنے والے پر اوپر کے علوم کھولے گئے ہیں اور علوم اسرار اور ستاروں کے خواص۔ جس میں اس کے زمانے کا کوئی شخص شریک نہیں ہے۔ وہ تھوڑی دیر کے لئے چپ رہا۔ پھر اس نے کہا کہ اگر وہ شخص اس شہر میں ہے، تو وہ نوجوان اندلسی ہی ہو سکتا ہے۔ جو یہاں پر آیا ہے۔"

597--

بجایہ سے آپ 597ھ کو تونس پہنچے، جہاں پر آپ اپنے دوست ابو محمد عبدالعزیز بن ابوبکر القریشی المہدوی کے ہاں ٹہرے۔ وہاں پر آپ نے آٹھ سال پہلے اپنے قیام کے دوران دوست کی فرمائش پر اپنی کتاب روح القدس رقم کی تھی۔ اس دفعہ بھی آپ نے وہاں پر ایک کتاب انشاء الدواہر لکھنی شروع کی، جو آگے سفر پر روانہ ہو جانے کے سبب مکمل نہ کی جا سکی۔ اس کی تکمیل بعد میں مکہ میں ہوئی۔ تیونس کی یادگار ایک اور واقعہ ہے، جس کا تعلق آپ کی روحانی ترقی سے ہے۔ آپ لکھتے ہیں۔ "جب میں اس منزل (منزل زمین کشادہ) میں داخل ہوا، تو میں اس وقت تیونس میں تھا۔ مجھ سے ایسی چیخ نکلی، جس کا مجھے کوئی علم نہیں تھا کہ مجھ پر یہ امر وقوع میں آیا تھا، سوائے اس کے کہ جس کسی نے

وہ چیخ مجھ سے سنی، وہ سب گر کر بیہوش ہو گئے اور پڑوس کی عورتیں، جو چھت کی سطح پر سے ہم کو دیکھ رہی تھیں، ان میں سے بعض گھر کے صحن میں گر گئیں اور باوجود بلندی کے ان میں سے کسی کو کوئی گزند نہیں پہونچا۔ ان سب سے پہلے جو ہوش میں آیا، وہ میں ہی تھا۔ اس وقت ہم ایک امام کے پیچھے نماز پڑھ رہے تھے۔ وہاں پر جس کسی کو میں نے دیکھا، وہ سب بیہوش تھے۔ کچھ دیر کے بعد وہ ہوش میں آئے، تو میں نے ان سے پوچھا کہ تم لوگوں کو کیا ہوا تھا۔ انہوں نے کہا کہ آپ کو کیا ہوا تھا کہ آپ نے ایک ایسی چیخ ماری، جس کا اثر آپ اس جماعت میں دیکھ رہے ہیں۔ میں نے کہا۔ خدا کی قسم مجھے اس بات کا کچھ پتہ نہیں ہے کہ میں نے ایسی چیخ ماری تھی۔"

فتوحات مکیہ (دائرہ المعارف تصوف)

تیونس سے آپ اپنے ساتھی محمد الحصار سمیت مصر پہنچے، جو وہاں پر وفات پا گئے۔ آپ کی منزل مکہ تھی، جہاں پر آپ القدس (یروشلم) سے ہوتے ہوئے وارد ہوئے۔ مکہ آپ کے نزدیک عالم الغیب اور عالم الشہود کا مقام اتصال ہے اور

یہیں پر آپ نے اپنی کتاب فتوحات مکیہ کی تصنیف کی بنیاد ۶۳۵ھ میں رکھی، جس کی تکمیل ۶۳۵ھ میں جا کر ہوئی۔ بلکہ خیال کیا جاتا ہے کہ اس کے بعد بھی ۷۰ تک اس میں اضافہ کیا جاتا رہا، جب ابن عربی نے اس کی دوسری نوشت اپنے ہاتھ سے تیار کی۔ یہاں پر یہ امر ملحوظ رہے کہ لفظ فتح کے عربی زبان میں کئی معانی ہیں۔ اردو میں عام طور سے اس لفظ سے جیت مراد لیا جاتا ہے، جب کہ عربی میں فتح کے معنی کھولنے اور راز افشا کرنے کے بھی ہیں۔ فتوحات مکیہ، (جس کا پورا عنوان الفتوحات المکیہ فی معرفة الاسرار المالکیہ و الملکیہ ہے)، سے مراد مکہ کو فتح کرنا نہیں ہے، بلکہ مکہ کے سر بستہ رازوں پر سے پردہ اٹھانا ہے اور اس کے روحانی خزانے تک رسائی حاصل کرنا ہے۔ یہ کتاب ابن عربی کا عظیم کارنامہ ہے، جس کو آپ نے اپنے عزیز دوست اور تینیس برسوں کے خادم عبداللہ بدر حبشی یمنی کے نام معنون کیا۔ یہ شخص جو ابو الغنائم ابن ابوالفتوح الحرانی کا آزاد کردہ غلام تھا، کئی ایک مشہور صوفیا کا خادم رہ چکا تھا۔ ابن عربی اس کے بے حد مداح تھے اور آپ نے اس کا تذکرہ اپنی کتاب روح القدس میں علیحدہ طور پر بھی کیا ہے۔

ابن عربی بار بار اس امر کا اظہار کرتے ہیں کہ وہ اپنی تصانیف میں کچھ بھی اپنی طرف سے نہیں لکھتے، بلکہ وہ چیزیں آپ کے دل میں الہامی طور پر ڈالی جاتی ہیں۔ فہرست المؤلفات میں وہ یہاں تک کہتے ہیں کہ میں نے دوسرے مصنفین کی طرح کوئی چیز نہیں لکھی۔ ”اگر لکھتا ہوں تو محض اپنے آپ کو بچانے کے لئے اس لاوے سے، جو مجھ پر اللہ کی طرف سے بہتا ہے اور قریب ہوتا ہے کہ مجھے بھون ڈالے“۔ فتوحات مکیہ کے ابواب کی ترتیب بھی الہامی ہے۔ مگر وہ یہ دعویٰ نہیں کرتے کہ ان کی کتاب قرآن کی طرح وحی الہی ہے۔ البتہ اس کتاب کے مضامین اور اس میں بیان ہونے والے نکات مصنف کی غیر معمولی تخلیقی قوت کا پتہ دیتے ہیں۔ ابواب میں تقسیم شدہ کتاب کے اندر زمین اور آسمان کے درمیان پائی جانی والی کون کون سی چیزیں نہیں بیان ہوئیں، جن کی طرف شاید وہ باہد ہی کسی دوسرے مصنف کی نظر گئی ہو۔ قاری حیرت زدگی سے منہ کھولے ابن عربی کی دنیا میں داخل ہوتا ہے، جس میں حجر اسود باتیں کرتا ہے، بلکہ ایک موقع پر کعبہ اوپر کواٹھتا ہے اور ابن عربی کو اپنی جان کے لالے پڑ جاتے ہیں۔ ان کا کلمہ شہادت ایک لڑی کی طرح پرویا جاتا ہے اور حجر اسود کے اندر جگہ پاتا ہے، جس کے لئے ایک طاق پیدا ہو جاتا ہے۔ پھر ابن عربی کی ملاقات طواف کے دوران ایک فرشتہ سے ہوتی ہے، جو نہ زندہ تھا، نہ مردہ، وہ بیک وقت مرکب اور بسیط اور محاط اور محیط تھا، جو بغیر رمز کے کلام نہیں کرتا تھا، جس کو فصحاء کی فصاحت اور بلغاء کی بلاغت نہیں پہنچ سکتی تھی۔ ہر سوال کا جواب اس پر لکھا ہوا ملتا تھا، کیونکہ وہ نہ مکلم تھا اور نہ کلیم۔ اس کا علم اس سے علیحدہ نہیں تھا، نہ ہی اس کی ذات اس کے اسماء سے غیر تھی۔ وہ علم تھا اور معلوم اور علیم۔ وہ ابن عربی کو دعوت دیتا ہے اس کی پیدائش کے اسرار کو اخذ کر کے اپنی کتاب فتوحات مکیہ میں لکھنے کی۔ یہ کتاب ایسی ہے کہ انسان اس کو عادی زمرہ بندی کے کسی بھی نظام

میں نہیں لاسکتا۔ شاید یہی وجہ ہے کہ آج تک اس کے مضامین کا احاطہ نہیں کیا جاسکا۔ عبدالوہاب الشعرانی (المتوفی ھ) نے فتوحات مکیہ کا خلاصہ **لواقح الانوار القدسیہ المنقاة من الفتوحات المکیہ** کیا۔ پھر اس خلاصہ کو خلاصہ بعنوان **الکبریٰ الاحمر من علوم الشیخ الاکبر پیش کیا۔**

مکہ میں آپ کا قیام

مکہ میں ابن عربی کا پہلا قیام دو برس کا تھا، جس کے دوران وہاں کے علمی اور مذہبی حلقوں میں آپ کی وجہ سے ایک غیر معمولی ہلچل پیدا ہوئی۔ آپ کی تصنیفی سرگرمیوں کا اندازہ اس بات سے کیا جاسکتا ہے کہ آپ نے اس دوران میں اپنی کتاب روح القدس کے مسودے کو مکمل کرنے کے ساتھ ساتھ تین دوسری کتابیں (مشکوٰۃ الانوار، حلیۃ الابدال اور تاج الرسائل) تحریر کیں۔ سب سے بڑی بات یہ تھی کہ آپ نے فتوحات مکیہ پر کام شروع کیا، جس کے ابواب کی فہرست ابتدائے کار میں ہی تیار کر لی گئی تھی۔ مصنف کو اندازہ تھا کہ یہ کام ایک پوری عمر کا متقاضی تھا۔ چنانچہ کہا جاتا ہے کہ آپ کے لکھنے کی رفتار فی روز تین جزو تھی۔ جس میں آپ سفر یا حضر میں کبھی ناغہ نہ کرتے تھے۔ آپ نے اپنی مصنفات کی تعداد دی ہے، جب کہ عثمان یحییٰ کی بلیوگرافی میں آپ کی 847 کتابوں کے عنوان درج کئے گئے ہیں۔

شاعری

آپ بلند پایہ شاعر بھی تھے۔ مکہ میں آپ کی شاعری اپنے نقطہء عروج پر پہنچی، جہاں پر آپ کا دوستانہ تعلق ابو شجاع طاہر بن رستم بن ابورجا الاصفحانی اور ان کے خاندان کے ساتھ تھا، جس کی نوخیز لڑکی نظام عین الشمس کے بارے میں خیال کیا جاتا ہے کہ وہ آپ کی شاعری کی روح بنی۔ خود آپ نے اپنے دیوان ترجمان الاشواق میں نظام کا ذکر تعریفی رنگ میں کیا ہے۔ مگر بعد میں جب آپ پر مخالفوں نے عاشقانہ شاعری کرنے کا الزام لگایا، تو آپ نے اس کو رد کرنے کے لئے اس دیوان کی شرح (ذخائر الاعلاق) لکھی، جس میں ثابت کیا کہ آپ کے اشعار تصوف کے مروجہ طریق سے ذرہ بھر ہٹ کر نہیں ہیں۔

خاتم الاولیاء

ابن عربی کو مکہ میں کشفی طور پر خاتم الاولیاء ہونے کی خوشخبری سنائی گئی، جب کہ اس سے پہلے آپ کوہ میں فاس میں صرف اس مقام کے بارے میں بتایا گیا تھا۔ چنانچہ آپ لکھتے ہیں "میں نے اس قسم کا خواب خود دیکھا اور اسے اللہ کی طرف سے بشارت جانا، کیونکہ وہ حدیث نبوی سے مطابقت رکھتا تھا، جس میں رسول اللہ صلعم نے اپنی مثال دوسرے انبیاء سے دی تھی۔ حضور صلعم نے فرمایا میری مثال انبیاء میں ایسی ہے، جیسے کوئی شخص دیوار بنائے، مگر ایک اینٹ کی اس میں کسر

چھوڑ دے۔ اور میں وہ اینٹ ہوں۔ چنانچہ میرے بعد کوئی رسول نہیں ہے اور نہ نبی۔ اس طرح حضور صلعم نے نبوت کو دیوار سے تشبیہ دی ہے اور انبیاء کو اینٹوں سے، جن سے وہ دیوار کھڑی کی جاتی ہے۔ اور یہ تشبیہ انتہائی خوبصورت ہے۔ کیونکہ یہاں پر دیوار مشارالیه ہے، جس کا ظہور اینٹوں کے بغیر ممکن نہیں۔ چنانچہ حضور صلعم خاتم النبیین تھے۔

میں مکہ میں تھا، جب میں نے جیسے خواب میں کعبہ کو سونے اور چاندی کی اینٹوں سے بنا ہوا دیکھا، جس میں ایک ایک اینٹ سونے کی اور ایک ایک ایک چاندی کی تھی۔ اور عمارت مکمل ہو چکی تھی اور کوئی کسر باقی نہ تھی۔ جب کہ میں اس کی طرف اور اس کے حسن کی طرف دیکھ رہا تھا، میں نے اپنے رخ کو رکن الیمانی اور الشامی کے درمیانی طرف موڑا، جب کہ رکن الشامی قریب تر تھا، تو میں نے دیکھا کہ دو اینٹیں، سونے اور چاندی کی، دیوار میں موجود نہ تھیں۔ ایک اوپر والی قطار میں سونے کی اینٹ نہ تھی اور اس کے ساتھ والی قطار میں چاندی کی اینٹ کم تھی۔ پھر میں نے دیکھا کہ مجھے ان دونوں اینٹوں کی جگہ پر لگا دیا گیا۔ اس طرح میں عین وہی دو اینٹیں تھا اور دیوار مکمل ہو گئی اور کعبہ میں کوئی نقص نہ رہ گیا۔ اور میں کھڑا ہوا دیکھ رہا تھا اور مجھے علم تھا کہ میں کھڑا ہوں اور مجھے پتہ تھا کہ میں عین وہ دو اینٹیں ہوں۔ مجھے اس بارے میں کوئی شک نہیں تھا کہ وہ دونوں عین میری ذات تھیں۔ اور میں بیدار ہو گیا اور میں نے اللہ تعالیٰ کا شکر ادا کیا۔ اور میں نے سوچا کہ میں اپنی صنّف کے اتباع میں رسول اللہ صلعم کی طرح ہوں، جیسے آپ انبیاء علیہم السلام میں تھے۔ اور ممکن ہے کہ میں وہ ہوں جس پر اللہ ولایت کو ختم کرے گا۔ اور یہ چیز اللہ پر مشکل نہیں ہے۔"

بغداد، موصل اور دوسرے شہروں کا سفر

ابن عربی 601ھ میں مکہ سے روانہ ہو کر بغداد، موصل اور دوسرے شہروں سے ہوتے ہوئے ہ میں قاہرہ پہنچے، جہاں پر آپ پر ارتداد کا الزام لگایا گیا، مگر ایوبی حاکم الملک العادل نے آپ کی جان بچائی۔ ہ میں آپ پھر مکہ میں وارد ہوئے اور ایک سال تک وہاں پر قیام کیا۔ اس کے بعد آپ ایشیاء کو چک چلے گئے، جہاں سے ہ میں قونیا پہنچے۔ یہاں پر سلطان کیکاؤس نے آپ کا ولولے کے ساتھ استقبال کیا اور آپ کی رہائش کے لئے ایک مکان بنوایا، جسے آپ نے بعد میں ایک بھکاری کو دے دیا۔ قونیا میں آپ کی آمد مشرقی تصوف میں ایک انقلاب کا پیش خیمہ بنی۔ جس کا وسیلہ آپ کے شاگرد اور سوتیلے بیٹے صدر الدین قونوی بنے، جن کی ماں سے آپ کی شادی ہوئی۔ صدر الدین قونوی، جو آگے چل کر تصوف کے علامہ میں شمار ہوئے، مولانا جلال الدین رومی کے قریبی دوستوں میں سے تھے۔ آپ نے ابن عربی کی کتاب **فصوص الحکم** پر شرح لکھی، جو آج تک حرف آخر سچھی جاتی ہے۔ وہاں سے آپ بغداد تشریف لائے، وہاں پر جیسے دوسری روایات میں آتا ہے، مکہ میں آپ کی ملاقات شیخ شہاب الدین عمر بن محمد السہروردی سے ہوئی۔ دونوں دیر تک

بغیر کچھ کہنے کے ایک دوسرے کے آمنے سامنے بیٹھے رہے۔ پھر جدا ہو گئے۔ جب بعد میں شیخ شہاب الدین سے پوچھا گیا کہ آپ نے شیخ محی الدین کو کیسا پایا، تو انہوں نے کہا۔ "میں نے انہیں ایک سمندر کی طرح پایا، جس کا کوئی کنارہ نہیں ہے"۔ ابن عربی کی رائے شیخ شہاب الدین کے بارہ میں یہ تھی۔ "میں نے انہیں ایک عبد صالح پایا"۔

اسی سال کی بات ہے کہ امیر اشبیلیہ نے بہت بڑی رقم مکہ بھیجی اور اپنے نمائندے کو ہدایت کی کہ اس مال کو سوائے اس سرزمین کے رہنے والوں کے اور کسی کو نہ دیا جائے۔ اتفاق ایسا تھا کہ اس سال مکہ میں مشائخ، علماء، فقہاء اور ہر فن اور علم کے ماہرین جمع تھے، جیسا دیر دیر تک نہیں ہوتا تھا۔ سب نے ابن عربی کے بارے میں اجماع کیا کہ ان کے سوا کوئی دوسرا مال تقسیم نہیں کرے گا۔ آپ جب اس سے فارغ ہوئے، تو فرمایا۔ اگر اجماع توڑنے کا خطرہ نہ ہوتا، تو میں اس چیز سے باز رہتا۔ جب وجہ پوچھی گئی، تو جواب دیا۔ اس کے ذریعہ اللہ تعالیٰ کی

رضا مقصود نہ تھی، بلکہ تقاخر۔ صاحب مغرب نے میرے سامنے تمام ملوک پر فخر کرنا چاہا تھا، کیونکہ اسے علم تھا کہ میرے سوا کوئی دوسرا اس مال کی تقسیم نہیں کرے گا۔ یہ بات اشبیلیہ پہنچی، تو امیر رو دیا۔ اس نے کہا۔ شیخ نے درست فرمایا، یہی میرا ارادہ تھا۔

اگلے برسوں میں ابن عربی نے متعدد سفر کئے آپ مکہ گئے۔ اس دوران آپ کے تعلقات صلاح الدین ایوبی کے بیٹے الملک الظاہر کے ساتھ، جو حلب کا حاکم تھا، دوستانہ تھے۔ ایک واقعہ سے، جس میں آپ اسے ایک شخص کی سزائے موت کو معاف کرنے کی سفارش کرتے ہیں، پتہ چلتا ہے کہ وہ آپ کی کس قدر عزت کرتا تھا۔

وفات

۶۲۰ھ میں آپ نے دمشق کو اپنا وطن بنایا، جہاں کے حاکم الملک العادل نے آپ کو وہاں پر آ کر رہنے کی دعوت دی تھی۔ وہاں پر آپ نے ربیع الآخر ۶۳۸ھ کو وفات پائی اور جبل قاسیون کے پہلو میں دفن کئے گئے، جو آج تک مرجع خواص و عوام ہے۔

پیشکش :- ابن عربی فاؤنڈیشن - پاکستان

مزید تفصیلات کے لئے ہماری ویب سائٹ دیکھیے

<http://ibnarabifoundation.com>

ابن عربی فاؤنڈیشن - پاکستان کی پہلی کاوش

رسائل ابن عربیؒ (جلد-۱)

شیخ اکبر محمد الدین ابن عربی کے مشہور رسائل کا مجموعہ جو نہایت شستہ زبان اردو میں پیش کئے جا رہے ہیں۔ اس میں مندرجہ ذیل رسالے شامل کیے گئے ہیں۔ ابن عربی کو اردو دان طبقے سے روشناس کروانے کی اکیسویں صدی میں یہ پہلی کوشش ہے، خواص لئے خاص تحفہ۔

- | | |
|--------------------------------|------------------------------|
| ۱- کتاب الجلال والجمال | کتاب جلال وجمال |
| ۲- کتاب الوصیۃ | کتاب وصیت |
| ۳- حلیۃ الابدال | ابدال کا حلیہ |
| ۴- رسالۃ الفناء فی المشاہدہ | مشاہدے میں فناء ہونا |
| ۵- کتاب اصطلاحات صوفیہ | اصطلاحات صوفیہ |
| ۶- رسالہ الی امام الرازی | امام رازی کے نام خط |
| ۷- کتاب الالف وهو کتاب الاحدیۃ | کتاب الف جو کہ کتاب احدیت ہے |
| ۸- الرسالۃ القسم الہمی | رسالہ قسم الہمی |
| ۹- الجلالہ وهو کلمۃ اللہ | کتاب جلالہ جو کہ لفظ اللہ ہے |
| ۱۰- کتاب التراجم | کتاب تراجم |

ناشر:- دارالتذکیر، اردو بازار لاہور۔ پاکستان

